

ንፖለቲካዊ ቂም አይፋል፡ ክብሪ ንዝግበአም ብአውዲቕኻ ሕለፍ ንምስጋር ዝግበር ፈተነ ድማ ዓገብ ንበል

ኤርትራዊ ሃገርነት መሰረት ዝገበረ ፖለቲካዊ ንጥፊታት ካብ ዝተጀመረሉ፡ መጀመርያ ኣርበዓታት ክሳብ ዘለናዮ መድረኽ፡ ዜጋታትን ህዝብታትን ኤርትራ፡ ብዘይካቲ ኣብ በበይኑ ከባቢታት ዝሰርሓሉ ዝነበረ ያታዊ ሕግታት፡ ናትና ብዝብልዎ ህዝባዊ ደሞክራሲያዊ ቅዋም (ሕገ-መንግስቲ) ተመሓዲሮም ኣይፈልጡን። ከም ህዝቢ ከም ሃገር፡ ካብ ስግኣት ነጻ ኮይኖም ይሕሸኒ የገልግለኒ ኢሎም ብመንገዲ ሕጋዊ፡ ወግዓዊ ህዝባዊ ደሞክራሲያዊ ምርጫ፡ ብመምረጺ ካርዲ ገይሮም ኣብ ስልጣን ዘደየብዎ ናትና ኢሎም ልቦም ዘውድቑሉ ኣፎም መሊኦም ዝጣበቑሉ መንግስታዊ ፖለቲካዊ ስልጣንውን ርእዮም ኣይፈልጡን።

ካብ ምሕደራ ባዕዲ ነጻ ዝኾነት ባዕሎም ዘመሓደርዎ ሃገር ክትህልዎም፣ ከይተሸማቑቑ፡ ብነጻነት ዓንቀጽ ብዓንቀጽ ዘትዮም ተኻቲዖም ብድምጽን ብሓባራዊ ዕግበትን ዘጽደቑ፡ ኣብታ ሃገር ናይ ዘለው ሕግታት ኩሎም ገዛኢ ዝኾነ ህዝባዊ ሃገራዊ ቅዋም (ሕገ-መንግስቲ) ውሕሰነት ክረኽቡ፣ ባዕሎም ዝሰቑልዎን ዘውርድእዎን ውልቃውን ትካላውን ተሓታትነት ዘለዎ፡ ንህዝቢ ዝህድድ ዘፍርሕ ዘይኮነ፡ ህዝቢ ዝኸበር ንህዝቢ ዝፈርሕ ፖለቲካዊ መሪሕነት ክህልዎም ኣላሽ ከይበሉ ተቓሊሶምዮም። እንተኾነ ሕልምታቶም ዛጊት ብምልኣት ኣይተመለሰን። ዝዓበየ ክፋሉ ወይ እቲ መሰረታዊ ፖለቲካዊ ነጥብ መቐይሮ ዝኾነ፡ ክብረት ሰብአውን ደሞክራሲያውን መሰላት ኣይተረጋገጹን። ትማሊ ብግዳማዊ መግዛእታዊ ስርዓታትን ዓንገልቶምን ኩሉ መሰላቶም ንፋግ ነይሩ። ሎሚ ድማ ብዘቤታዊ መግዛእቲ ብዝኸፍኦ መልክዑ ይግፍዑ ይሳቑሩ፡ ካብ ማይ ቤቶም ይፈናቑሉ፡ ይበታተኑ ኣለው። ስለዚ ከኣ ሕጂውን እቲ ቃልሲ ይቕጽል ኣሎ።

ካብ 40ታት ክሳብ ሎሚ ዘሎ ንውሓት ግዜ ብሕልናና ንዓቕኖ። ኣስታት 80 ዓመት ኮይኑ ኣሎ። ኣብዚ ነዊሕን ዝተሓላለኸን መስርሕ ቃልሲ፡ ብፖለቲካ ዘይብስለት፣ ሕሉፍ ድሌት ፖለቲካዊ ስልጣን፣ ብሓሳብን ብተግባርን ህዝባዊ ዘይምኳን፡ ደሞክራሲያዊ ዘይምኳን፡ ውዲት፡ ምጥርጣር፡ ዝጠንቁ፤ ቅኑዕ ኣረኣኢያ፡ ንጹር መርገጽ ዝነበሮም ብዙሓት ወገናት ዝተፈልዩን ዝሓሸን ርእይቶ ስለ ዝሓዙ ጥራሕ፡ ብመደብ ብጠቐነ፡ ክሸቑረሩ፣ ነበሶ ትሕተት ከሕድሩ፣ ብጽቕጠት ስነ-አእምሮ ክሳቑሩ፣ ካብ ሰቦም ብጽቑም ክንጸሉ፣ ኣብ ቤት ማእሰርቲ ኣትዮም ኣልቦ ሕጊ ኣልቦ ሓታቲ ኣካሎም ክለምሱ፣ ብኡ ንብኡ ክሓቁ ክጠፍኡ፣ ተጋደልቲ ኣኪብካ ብሃገራዊ ክድዓት ኣውራጃውነት ሃይማኖት ኣሳቢብካ ክርሸኑ ተገይሩዮ።

ብፍላይ ካብ 1961 ንደሓር፡ ብዘይካ ፖለቲካዊ ስልጣን መን ጨበጠ፡ መሰረታዊ ናይ ዕላማ ፍልልይ ኣብ ዘይብሉ ሓንቲ ሃገራዊት ውድብ ተጋድሎ ሓርነት ኤርትራ ኣብ ክልተ ክትምቀል ተገይሩ። ምኽንያታትቲ ኣብ ክልተ ምስንግቕ ንጹር ናይ ፖለቲካዊ ኣረኣኢያ ፍልልይ ዘይኮነ፡ ኣብቲ መሪሕነታዊ ዓንኬል ዝነበሩ ሰባት ዝኣለዎምን ብድሕረት ዘብኩዕዎን ስለ ዝነበረ፡ ቀለስቱ ብዝደለይዎን ዝወጠንዎን ኣብ ኣዕናዊ ደማዊ ኩናት ሕድሕድ በጺሑ። ብዙሓት ንጹሃት ተጋደልቲ ብዘይተጸበይዎ ብዘቤታዊ ብረት ኣካሎም ጎዲሎም። ህይወቶም ስኢኖም። ናይ ቃልሲ ኒያቶም ተሃሪሙ። ኣብ ሕልምም ናብ ዘይነበረ ርሑቕ ስደት ክዝረው ተገዲዶም። ኣብ ሜዳ ኤርትራ ኮነ ጎረባብቲ ሃገራት ተጨውዮም ደሃዮም ዝጠፍኡ፡ ብተመልከተለይ ብዕሱባት ዝተቐትሉ ብዙሓትዮም።

ተጋድሎ ሓርነት ኤርትራ ድሕሪ ህዝባዊ ሓይልታት ምፍላይ፡ ኣይደንጎዮትን ካብ ማህጸና ውድባት ተፈጠረን። ሓንቲ ውድብ ዝነበረት ብዙሓት ውድባት ኮይና። ህዝባዊ ሓልታት ብተመሳሳሊ ሓደ ነይሩ፡ ብዙሓት ኮይኑ። እንደገና ሓደ ኮይኑ። እዚ ኩሉ ምብትታኽ ብሰላማዊ ፍትሕ ዝውገን ኣይነበረን። ብናይ ሓድነት ቃልስን ሜላ ብደሞክራሲያዊ ኣገባብ ይመሓደር ኣይነበረን። ዓይኒ መርፍኡ ዝጠፍኦ ህልኽ፣ ጸለመ፣ ጭውያን ክንጸላን ብዘይተፈልዮ ኣገባብዮ ዝፈላለ ነይሩ። ኣብዚ ብዙሓት መሳኪን ደቂ ህዝቢ ኣካሎም ጎዲሎም ህይወቶም ስእኖም። ሞራሎም ተሃሪሞምዮም።

ስለዚ ብፍላይ መንገዲ ናይቲ ደሞክራሲያዊ መሰሉ ንተጋድሎ ሓርነት ኤርትራ ኣብ ክልተ ዝጨደደ ኢሳያስን ንሱ ዝፈጠሮን ዝመርሖ ዝነበረን ውድብ ህዝባዊ ግንባር ሓርነት ኤርትራ፡ ናይ ሎሚ ስማዊ ስልፊ ህዝባዊ ግንባር ንደሞክራሲያዊ ፍትሕን፡ ኣብ ልዕሊ ደሞክራሲያዊ ምንቅስቃስ 1973፣ የሚን ብዝብል ለጠፍ ዝጽወዎም፣ ጉጅለ ጸገናዊ ለውጢ 2001 (ጉጅለ 15)ን ናይ ብሕቲ ጋዘጠኛታት፣ ፈተነ ዕልዋ ገይሩ ብጀግነታዊ መስዋእቲ ዝሓለፈ ጅግና ወዲ

ዓልን ብጽቱን፣ ብዝተፈላለዩ አሰማትን ምክንያትን ኣብ ውሽጢ ህዝባዊ ግንባር ሓርነት ኮነ ናይ ሎሚ ስማዊ ሰልፊ ህግደፍ በብውልቀ ዝተቐትሉ ሓርበኛታት፣ ካብ ጽባሕ ነጻነት ኤርትራ 1991 ኣብ ልዕሊ ኣባላት ብሓፈሻ፣ መሪሕነታዊ ኣካላት ተቐውሞቲ ውድባትን ከኣ ብፍላይ ዝተፈጸመ ጭውያን ቅንጻላን ...ወዘተ ብግጉይ መንገዲ ክቡር ህይወት ወዲ-ሰብ ዝጠፍኣሉ ስለ ዝኾነ፣ ካብ ፖለቲካዊ ቂም ብዝደሓነ ክዝከር ይግባእ።

ብህይወት ዘለው ውጉኣት ሓርነት ይኹኑ፣ ምስ ምሉእ ጥዕናኦም ዝርከቡ ኣብ ግዜ ንእስነቶም ንህዝቢ ንሃገር ህይወት ቀሪቦም ዝነበሩ፣ ሃገራውያን ሓርበኛታት ከምኡውን ስውኣት፣ ደቂ-ስውኣት፣ ወለዲ ስውኣት ብሓፈሻ ስድራ ስውኣት ግቡእ ክብርን ረብሓን ክረክቡ ይግባእ። ኣብዮናይ ውድብ ኮይኖም ብዘዩገድሱ፣ ቅድሚ 1991 ኣንጻር ግዳማዊ መግዛእቲ፣ ድሕሪ 1991 ኣንጻር ዘቤታዊ መግዛእቲ ቅድሚት ተሰለፎም፣ ንስለ ሃገራዊ ነጻነት፣ ህዝባዊ ሰላም፣ ህዝባዊ ደሞክራሲ፣ ህዝባዊ ማሕበራዊ ናብራ ዕቤት፣ ማሕበራዊ ፍትሒ እናተቐለሱ እንክለው፣ ብጀግንነት ዝተሰውኡ፣ ኣካሎም ዝጎደሉ፣ ብሕማም ዝተጠቐዑ፣ ብድክነትን እርጋንን ዝተኾርመዩን ንስድራ ስውኣትን ዘይ ምዝካር፣ ግቡእ ክብሪ ዘይምሃብ ብኣውዲቕኻ ሕለፍ፣ ንግዜኡ ተጠቐምካ፣ ናይ ሳልስቲ ፕሮፖጋንዳዊ ጫውጫውታ አሰሚዕካ ክትሓልፎ ምፍታን ልክዕ ኣይኮነን። ዓገብ ክበሃል ክእረም ድማ ኣለዎ።

ንኣብነት ዕለት ዓወት ቶጎርባ ይዝከር ይጽንበል፣ እቲ ዕለት ከም ናይ ዓወት ዕለት ክኸውን ካብ ዝገበሩ ገለ ሓርበኛታት ተጋደልቲ ግን ኣይኮነን ግቡእ ሃገራዊ ክብሪ ክረክቡ ዝበላዕ ዝኸደን ስኢኖም ከርፋሕ ናብራ የሕልፉ ኣለው። ኣብ ውሽጢ ኤርትራ ኮነ ኣብ ሃገራት ስደት ተብቲኖም ከርተት ዝብሉ ዘለው ውጉኣት ሓርነትን ብዕድመን ብጥዕናን ዝተጸገሙ ሓርበኛታትን ከመይ ይነብሩ ኣለው ኣመቶም ዘይትገብር እንተደኣ ኮይንካ፣ ኣለይቶም ሓብሓብቶም ንስለ ህዝብን ሃገርን ብመስዋእቲ ዝሓለፉ ስድራ ቤት፣ ነዚ ድዩ እቲ ድኻም፣ ነዚ ድዩ እቲ ሃረርታና፣ ነዚ ድዩም ተሰዋይኦም ደቅና፣ ወለድና ሰብ ሓዳርና ኢሎም ብዘይጸሐ እህህታ ክሳብቶ እናረከብኻን እናሰማዕኻን ብኣፍካ ሃገር ቅድሚ ኩሉ፣ ብተግባርካ ናብ ናይ ውልቀ ማሕበራዊ ህይወትካ ምቅድዳም እንተደኣ ኮይኑ፣ ኣውዲቕኻ ሕለፍ ይኸውን ስለ ዘሎ፣ ሃገራዊ ስምዒት ዝቐትል ምበር ዝሃንጽ ኣይኮነን።

ምስ ጉልበቱ እንክሎ ጽቡቕ ንዝገበረልካ ምስ ደኸመ፣ ኣካሉ ምስ ጎደለ፣ ምስተሰወአ ዘይምዝካር፣ ሞሳ ዘይምሃብ፣ ሓላፍነትካ ግቡእካ ምጅኑ ፈሊጥካ ዘይምሕብሓብ፣ ክሕደት ምበር ተራ ጌጋ ኣይኮነን። ባሕቲ መስከረም 1961 እናዘከርካን እናኸበርካን፣ ኣመት ናይቶም ነታ ዕለት ዝፈጠሩ ዘይምግባር፣ ዓወት ቶጎርባ እናዘከርካ፣ ኣመት ናይቶም ኣብታ ዕለት ዓወት ዝሓፈሱ ዘይትገብር እንተደኣ ኮይንካ፣ 24 ግንቦት መዓልቲ ነጻነት ሃገር ኢልካ እናኸበርካ፣ ኣመትን ክብርን ደቅን ወለድን ናይቶም ነታ ዕለት ዘምጽኡ ስውኣት፣ ውጉኣት ሓርነትን ብኣካል ብሕማምን ተደኒሶም ረዳኢ ዝጽብዩ ዘለው ሓርበኛታትን ብግቡእን ቀጻልነት ብዘለዎን ዝተታሕዘ ተገዳስነት ዘይብልካ እንተደኣ ኮይንካ፣ ሃገርን ነጻነት ልኡላውነት ማለት ላግጺ ዩ። ኣሸካዕላል ዩ። ጽቡቕ ንዝገበረ ግን ከኣ ዝደኸመ፣ ብኣውዲቕኻ ሕለፍ ሰጊርካ መንገዲ ንዓይ ጥራሕ ይጥግመኒ ዩ። እዚ ከምዚ ዓይነት ዝቐደመ ኣረሲዑ ሓድሽ ሓድሽ የብለኒ ኣሎ ዘስምዕ ኣካይዳ፣ ቅድሚ ኩሉ ኣእምሮ ተረካቢ ሕድሪ ዝኾነ ወለድዩ ዝጎድእ። ስለምንታይሲ ቅድሚኡ ሃገራዊ ግቡእ ዝገበረ፣ ዝግባእ ክብርን መሰልን ተነፊግዎ ረዳኢ ስእኒ ክሳብ እናተዓዘበ ፍቕሪ ህዝቢ ፍቕሪ ሃገር ክሓድሮ፣ ሃገራዊ ሓርበኛ ክኸውን ኣይክእልን። "ንዝገበረ ግበረሉ ወይ ንገረሉ" ከም ዝተባህለ፣ ኣብ ቡብመድረኹ ብውልቀ ብሓባርን ዋጋ ዝኸፈሉ ዜጋታት ኣይረሰዑ ይዘከሩ ይከበሩ። በደልቶም ይፈለጡ ይተሓተቱ። ስለዚ ንፖለቲካዊ ቂም ኣይፋል፣ ክሕተቱ ዘለዎም ምሕታት። ክብሪ ንዝግበአም ጎሲኻ ብኣውዲቕኻ ሕለፍ ንምስጋር ዝግበር ፈተነ ድማ ዓገብ ንበል።

ብሓልዮት ደሞክራሲያዊ ግንባር ሓድነት ኤርትራ ዝፍኖ፣ ድምጺ ሰላምን ደሞክራሲን ኤርትራ፡ 26-11-2018